

ಸುಖ

■ ಸಂತೆಬನ್ನೂರು ಪೈಜ್ಜಟ್ರಾಜ್

ಎರಡು ದಿನಗಳಾದವು, ಮನೆ ಮೌನದ ಯುದ್ಧಭೂಮಿ ಆಗಿ ಮಾತಿಲ್ಲ, ಕತೆಯಿಲ್ಲ, ಮದುವೆಯಾಗಿ ಇಪ್ಪತ್ತನಾಲ್ಕು ವರುಷ ಕಳೆದರೂ ಒಂದು ತುಂಡು ಬಂಗಾರ ಕೊಡಿಸಲಿಲ್ಲ ಅನ್ನುವ ಸಲ್ಲಾ ದೂರಿಗೆ ಎಂದೂ ತಲೆ ಕೆಡಿಸಿಕೊಳ್ಳದ ಸಲೀಂ ಅಂದು ಚೂರು ವ್ಯಗ್ರನಾಗಿದ್ದ.

ಮಾಡೋದು ಗ್ಯಾರೇಜ್ ಕೆಲಸ. ಆದಾಯ ಅಷ್ಟಕ್ಕಷ್ಟೆ. ಅದರಲ್ಲೂ ಹೊಟ್ಟೆ ಬಟ್ಟಿಗೆ ಕೊರತೆ ಆಗದಂತೆ ನೋಡಿಕೊಂಡು ಒಬ್ಬ ಮಗನನ್ನು ಹೈಟೆಕ್ ಕಾನ್ಸ್ಟೆಂಟ್ ಹಾಕಿ ಓದಿಸುತ್ತಿರುವುದು ಸುಲಭವೇನಲ್ಲ ಅನ್ನುವ ಅವನ ವಾದಕ್ಕೆ "ಸದಾ ನಿಮ್ಮ ಗೋಳು ಇದ್ದದ್ದೆ, ನಾನು ಕೂಡ ನಾಲ್ಕು ಜನರ ನಡುವೆ ಸಭೆ ಸಮಾರಂಭಗಳಿಗೆ ಹೋಗಬಾರದೇ? ಬರೀ ಕರಿಮಣಿ ಹಾಕಿ ಇದ್ದೆ ಆಯ್ಯಾ? ಬರುವ ಹೋಗುವ ಹೆಣ್ಣುಮಕ್ಕಳು ನನ್ನ ಕೊರಳು ಕೈ ಕಾಲು ನೋಡಿ ಮುಸಿ ಮುಸಿ ನಗ್ಗರೆ ಗೊತ್ತಾ? ತಿನ್ನೋದನ್ನು ಯಾರು ನೋಡ್ತಾರೆ? ಉಡೋದನ್ನು ನೋಡಿ ನಮ್ಮ 'ತನ' ಅಳಿಯೋದು" ಅಂತ ಸಲ್ಲಾ ತಿರುಗೇಟು.

ಇವೇ ಮಾತುಗಳು ಕಿಡಿಯಾಗಿ ಧಗ್ಗೆನೆ ಉರಿದು ಇಬ್ಬರ ನಡುವೆ ಮುಖ ಕಾಣದ ಹಾಗೆ ಹೊಗೆ ಸುರಿಸಿಬಿಟ್ಟವು. ಎರಡು ದಿನ ಮೌನ ಇಡೀ ಮನೆ ರಾಜ್ಯ ಆಳಿಬಿಟ್ಟಿತು. ಮಾತು ಮರೆಯಾಗಿ, ಕಣ್ಣೋಟ ಕಣ್ಣರೆಯಾಗಿ, ಪಕ್ಕ ಮಲಗಿದರೂ ಬೆಂಕಿ ಸೋಕುವಂತೆ ದೂರಾಗಿ ಎರಡು ದಿನ ಕಳೆದು ಹೋದವು. ಮೂಲೆ ಮನೆ ರಜಿಯಾ ಇಂದು ಬೆಳೆ ಬೆಳಿಗೆ ಸಲ್ಲಾ ಹತ್ತಿರ 'ಐನೂರು ರೂಪಾಯಿ ಸಾಲ ಅರ್ಧೆಂಟಾಗಿ ಬೇಕು ಕೊಡು' ಅಂದಾಗ ಅಚ್ಚರಿ ಸಲ್ಲಾಗೆ.

ಕಲ್ಲಂಗಡಿ ವ್ಯಾಪಾರಿ ಗಂಡ ಲಕ್ಕ ಲಕ್ಕ ದುಡಿತಾನಂತ ಬಂಗಾರ, ರೇಷ್ಮೆ ಸೀರೆ ಹೇರಿಕೊಂಡು ಬಂದ ಬಂದ ಕಡೆ ಮೆರಿತಾ ಕಣ್ಣು ನೆತ್ತಿಗಿಟ್ಟುಕೊಂಡು ಟಿಪ್ ಟಿಪ್ ಅಂತ ತಿಂಗಳಲ್ಲಿ ಮೂರೂರು ಸುತ್ತುತ್ತ ಶೋಕಿ ಮಾಡೋ ಇವಳಿಗೆ ಐನೂರು ರೂಪಾಯಿಗೆ ಬರವಾ? ಅಂತ ಚಿಂತೆಗೆ ಬಿದ್ದು ಮುಖ ನೋಡಿದಾಗ, ರಜಿಯಾ ಬಾಯಿ ಬಿಟ್ಟಳು.

'ಗಂಡ ದುಡಿತಾನಂತ ಮೋಜು ಮುಷ್ಠಿ ಮಾಡಿದೆ. ಕಳೆದ ತಿಂಗಳು ಕಲ್ಲಂಗಡೀಲಿ ಲಕ್ಷಾನುಗಟ್ಟಲೆ ಲಾಸಾಗಿ ಇಡೀ ಬಂಗಾರ ಮಾರಿ ಇರೋ ಬಿಲ್ಲಿಂಗ್ ಗಿರವಿ ಇಟ್ಟೂ ಸಾಲ ಬಗೆಹರಿದಿಲ್ಲ. ಆಕಾಶಕ್ಕಿದ್ದ ನಾವು ಭೂಮಿಗಿಳಿದವು. ಅದೇ ಚಿಂತೆಲಿ ಮೈಲ್ಡ್ ಹಾರ್ಟ್ ಅಟ್ಯಾಕ್ ಆಗಿ ಆಸ್ಪತ್ರೆಲಿದ್ದಾರೆ. ಬಹಳ ಕಷ್ಟ ಆಗಿದೆ. ನಿನ್ ಗಂಡ ಗ್ಯಾರೇಜಾದರೂ ಸುಖ ಜೀವನ ನಿಮ್ಮ... ನೀವೇ ಸುಖಿ' ಅಂದಳು.

ಸಲ್ಲಾ ಕೊಟ್ಟ ಚಹಾ ಮತ್ತು ಹಣ ಪಡೆದು ಹೋದ ರಜಿಯಾನ ನೋಡುತ್ತಾ ನಿಂತ ಸಲ್ಲಾಗೆ ಸ್ನಾನ ಮಾಡಿ ತಲೆ ಒರೆಸಿಕೊಂಡು ನಿಂತ ಸಲೀಮ ವಿಚಿತ್ರ ಎಂಬಂತೆ ನೋಡಿದ. ಅವಳು ಕಣ್ ಕೂಡಿಸಿದಳು. ತಡ ಮಾಡದೇ ಗಂಡನನ್ನ ತಾನಾಗಿ ಹಗೂರ ಅಚ್ಚಿದಳು. 'ನೀವೇ ನನ್ನ ಬಂಗಾರ' ಅಂತ ಕಿವಿಯಲ್ಲಿ ಉಸುರುತ್ತಾ...

ಎದ್ದು ಬಂದ ಮಗ ಇವರಿಬ್ಬರನ್ನು ನೋಡುತ್ತಾ ನಗ್ಗಾ ನಿಂತಿದ್ದ!